

TE METUA TĀNE FA'AHIAHIA O MAGNOLIA

Nā MaryEllen Johnson
Van Engelenhoven
(Nō roto mai i te hō'ē 'āamu
mau)



« 'Ua parau mai te tahi mau tamari'i ē, e 'ere tātou
i te 'utuāfare maita'i nō te mea e 'ere pāpā i te melo
nō tā tātou 'Ēkālesia ».

'Ua tupu teie 'āamu i te fenua Marite.

« Magnolia! Lily! » 'Ua pi'i atu
pāpā. « E taime nō te mau
pāpā'ira'a mo'a 'e te pure! »

'Ua 'ōu'a atu Magnolia i ni'a i te
tahua i pīha'i iho i tā rātou 'ūrī, o
Raindrop. 'Ua tomo atu Lily i roto
i tōna 'ahu ta'oto au roa a'e.

E mea 'ārearea te taime nō
te pāpā'ira'a mo'a 'utuāfare. I te
tahi taime e ha'uti 'āmui ta'ata

ora rātou i te mau 'āamu o te
pāpā'ira'a mo'a. E tauturu te rei-
ra ia Magnolia 'ia 'ite hōho'a i te
mau 'āamu. Hau atu, e tauturu
tāmau noa Raindrop i te taime tē
vai ra te mau 'ānimara i roto i te
mau 'āamu!

'Ua 'iriti mai pāpā i tāna
pāpā'ira'a mo'a 'e 'ua tai'o i te hō'ē
'irava. I muri iho, 'ua hōro'a atu

i te Bibīlia rahi 'e te teiaha ia
Magnolia. E tai'o rātou te tahi i
muri mai i te tahi.

« E 'ia hāmani maita'i 'outou
te tahi i te tahi », 'ua tai'o
Magnolia.*

'Ua fa'atu'atu'a 'oia i tōna
mata. 'Aita te mau ta'ata i te
hāmani maita'i noa i ni'a 'iāna i
te fare purera'a.

« Māmā, pāpā, e nehenehe ānei tā'u e para-
parau atu ia 'ōrua nō te tahi mea? » ui atu 'oia.

« Nā reira ia », 'ua parau māmā. « 'E aha te
reira? »

« I te Paraimere inanahi ra, 'ua parau mai te
tahi mau tamari'i ē, e 'ere tātou i te hō'ē 'utuāfare
maita'i nō te mea e 'ere pāpā i te melo nō tā tātou
'Ēkālesia ».

Nō te tahi 'ē 'ēkālesia te pāpā o Magnolia. 'Ua
haere 'oia i te purera'a 'ōro'a 'e tō rātou 'utuāfare i
te sābati. 'Ua hōro'a 'oia i te mau a'ora'a nō ni'a i te
Vārua Maita'i i nā bāpetizora'a tō Lily 'e tō Magno-
lia. 'Ua parau te mau ta'ata ato'a e 'ohipa maita'i
tāna i rave. E pāpā fa'ahiahia roa 'oia.

« Te mea tā rātou i parau, 'ua fa'atupu te reira
iā'u i te 'oto ». 'Ua huti Magnolia i te aho. « Nō te
aha e mea 'ino mau te mau ta'ata? »

Hi'o a'era māmā 'e o pāpā ia rāua.

« Tē 'oa'oa nei au i tō 'oe paraura'a mai ia māua
i te 'ohipa i tupu », 'ua parau pāpā. « 'Ua here roa
māua o māmā 'ia 'ōrua tāta'itahi. 'E e mea faufa'a
roa tō tātou 'utuāfare nō māua ».

'Ua tā'iri'iri te upo'o o māmā. « 'E e mea faufa'a
ato'a tō tātou 'utuāfare nō te Metua i te ao ra. 'Ua
here 'oia i tāna mau tamari'i ato'a.

Tomo atu ra Raindrop i roto ia Magnolia.
Ra'ura'u a'era Magnolia i tōna tari'a.

« 'Ua mātau maita'i te Metua i te ao ra ia tātou,
'e 'ua 'ite 'oia 'ua here tātou te tahi i te tahi », 'ua
parau pāpā. « 'Aita e 'utuāfare e mea maita'i hope
roa, e nehenehe rā tātou e tāmata tāmau noa 'ia
maita'i roa atu ».

« E mea māuiui iho ā rā 'ia parau ana'e te ta'ata i
te mau parau 'ino nō tō tātou 'utuāfare », tē parau ra
Magnolia. « 'Ua ha'api'i mai Iesu Mesia ia tātou 'ia
hāmani maita'i ia vetahi 'ē. Te paraura'a i te parau
tano 'ore, 'aita te reira e au ra i te pe'era'a ia Iesu ».

« 'Ua tano 'oe », 'ua parau pāpā. « Penei a'e ē, 'ia
hina'aro ana'e 'oe e parau i te hō'ē parau tano 'ore,
e nehenehe 'oe e ha'amana'o i te mea tā 'oe i fāri'i
'ia parau-'ino-hia mai 'oe e vetahi 'ē. I muri iho e
nehenehe 'oe e parau i te hō'ē mea maita'i, nō te
mono atu ».

Huti a'era Magnolia i te aho. « Nā reira ». 'Ua
'oa'oa roa 'oia i te paraparaura'a ia māmā 'e ia
pāpā.

*Ephesia 4:32

« E taime teie nō te 'amu'amura'a 'utuāfare! »
Huti mai ra pāpā ia Lily 'e ia Magnolia ma te tauahi
rahi ia rāua 'e 'ua haru pūai ia rāua. 'Ua tauahi mai
ra māmā ia rātou to'otoru. 'Ua horohoro ha'ati noa
ra Raindrop ia rātou.

« 'E'ita tā'u e nehenehe e huti i te aho! » hō'ata
a'era Lily. 'Ua 'ata Magnolia.

« I teienei, 'a fa'aha'amana'o mai nā iā'u—nā
vai e tai'o? » 'Ua ui atu pāpā. 'Ua tu'u 'oia i te mau
tamāhine 'e 'ua rave mai i tāna mau pāpā'ira'a
mo'a.

« Nā'u teienei! » 'ua parau Lily. « 'E nā pāpā e
pure mai ».

I te 'otira'a tā rātou tai'ora'a, 'ua tūturi rātou pā'ā-
to'a nō te pure. 'Ua fāri'i Magnolia te hau, 'a fa'aro'o
ai 'oia ia pāpā i te purera'a. 'Ua 'ite 'oia ē, 'ua here te
Metua i te ao ra i tōna 'utuāfare. ●

